

Vokazzjonijiet Religjużi f'Hal Kirkop ta' Dari


 Kitba ta' Angelo Schembri

Nota Editorjali

Is-snin ħamsin u sittin tas-seklu l-ieħor kienu karatterizzati minn numru kbir ta' vokazzjonijiet religjużi fost il-poplu ta' Hal Kirkop. Insibu li matul dawk l-għoxrin sena madwar 15-il żaghżuġh jew żaghżuġha, warrbu l-fruġhat tad-dinja biex jiddedikaw ħajjithom lill-Mulej Sidna. Meta wiehed iqis in-nixfa vokazzjonali li ilha tirrenja f'raħalna għal 27 sena, wiehed ma jistax ma jhossx nostalgija meta jitkellem dwar argument bħal dan. Permezz ta' dawn l-artikli li qed nippublikaw mill-2009 'l hawn, qed insellmu lil dawn il-qalbiena li fis-skiet ta' djarhom jew tal-kunventi min jaf kemm talbu għall-poplu ta' dan raħal twelidhom. Dawn il-bijografiji jagħtu wkoll xhieda li Hal Kirkop tal-imghoddi, għalkemm raħal fqir b'koncentrazzjoni ta' xogħol manwali fir-raba jew fil-barrieri, kellu wkoll ulied li mhux biss irnexxew fl-istudji tagħhom, anzi spiċċaw jgħallmu huma u jservu lill-Mulej aktar mill-qrib. Permezz ta' dan il-kontribut, xiexaq li nsellmu lil dawk li hallewna, u lil dawk lill-Bambin silifhom l-għomor, nawguraw minn qalbna Ad Multos Annos

Don Michele Ellul

Fil-hafna riċerka li saret matul dis-sena għal din il-pubblikazzjoni, ġejt indikat minn Ġulina Busuttil, li madwar 100 sena ilu, kien hawn saċerdot iehor imwieled Hal Kirkop u li miet f'età żghira. Dan il-kliem ma setax jonqos li jnissilli kurżità kbira, għax sal-lum li qed taqraw din il-kitba, dal-qassis la qatt issemma u la qatt inkiteb dwaru! Michele Ellul twieled f'Hal Kirkop nhar




Dun Mikiel Ellul - Saċerdot Koppi li ġie ordnat 125 Sena ilu.

1-4 ta' Jannar 1860 u kien bin Leonardu u Maria Antonia xebba Vella. Huwa tghammed jumejn wara twelidu fil-Knisja Parrokkjali tar-raħal, mill-Kappillan ta' dak iż-żmien Dun Ġuzepp Vella, nhar is-6 ta' Jannar 1860. Ġie ordnat saċerdot 125 sena ilu, fit-18 ta' Diċembru 1886, fi żmien il-parrokkat tal-Kappillan Dun Ġuzepp Barbara D.D. Fis-sena 1890, insibu ismu mniżżel fil-lista ta' Koppin li kellhom dritt għall-vot, fil-pubblikazzjoni tal-Gazzetta tal-Gvern. Nota maġenb ismu tghidlek li kien joqghod fid-dar Numru 8, Strada Maggiore (illum bieb Numru 14). Fil-harga tal-istess Gazzetta tal-Gvern tas-sena ta' wara 1891, Dun Mikiel jidher indikat mal-mejtin. Skont ir-Registru tal-imwiet tal-Parroċċa, il-Kappillan Barbara rreġistra l-mewt ta' Dun Mikiel Ellul nhar l-14 ta' Mejju 1891. Dun Mikiel jidher li miet kawża ta' bronkite u ndifen fil-Qabar Numru 5 fil-Knisja Parrokkjali ta' Hal Kirkop. Żgur li kienet telfa kbira għal ommu u missieru li kien għadhom ħajjin li jitilfu lil binhom fl-età żghira ta' 31 sena. Kienet ukoll telfa kbira għall-Kleru u n-nies tar-raħal, li wiehed minnhom imut wara biss 5 snin mindu sar qassis! Hija hasra li isem Dun Mikiel intesa matul is-snin, iżda bl-ghajnuna tal-Kappillan Dun Noel Camilleri u ta' diversi persuni li jahdmu fl-Arkivju ta' Santu Spirtu r-Rabat, permezz ta' din il-pubblikazzjoni qed nitfgħu daqsxejn dawl fuq iben denn iehor ta' Hal Kirkop.

Patri Leonard Chircop OP

Fost l-ulied imsemmija li harġu minn dan ir-rahall, mhux ser nonqsu milli nsemmu lil Patri Leonard Chircop li proprju 60 sena ilu nghanqad mal-Ordni Dumnikan, biex ta' hajtu għall-Predikazzjoni li tiddistingwi lil dan l-Ordni. Frangisku jew ahjar Ċikku Chircop twieled fis-17 ta' Jannar 1931 miż-żwieġ ta' Leonard u Maria nee Debono. Kellu 3 hutu subien ohra; Benedittu, Salvu u Leonardu. Il-familja kienet toqghod fi Triq San Nikola.

Patri Nard jiddeskrivi dan iż-żmien bhala wiehed ta' faqar kbir għal Hal Kirkop. Kienet tiddomina l-hajja ta' bidwi b'diversi familji jrabbu l-annimali bhan-nghaġ u tigieġ, kemm għall-konsum tagħhom u anke biex ibighuhom. Huwa ha l-ewwel tagħlim edukattiv fl-Iskola Primarja ta' Hal Kirkop, li kienet ghadha tinsab fil-post 5/6 Triq Valletta, ftit snin qabel ma din waqgħet bil-hidma tal-ghadu fit-Tieni Gwerra Dinjija. Ir-raba' sena komplieha fl-Iskola Primarja taż-Żurrieq. Minn hemm ghadha biex jistudja l-Liċeo kemm tal-Belt u kif ukoll tal-Hamrun. F'dan iż-żmien hass il-vokazzjoni għall-hajja religjuża u qatta 7 snin ohra jistudja u jithejja għall-ordinazzjoni saċerdotali fil-Kunvent ta' San Duminku r-Rabat. Patri Nard jirrakkonta li din il-vokazzjoni religjuża ma kinitx



Patri Leonard Chircop O.P. - 60 Sena fl-Ordni Dumnikan.

l-ewwel waħda fi hdan il-familja, għax sa minn żmien qabel diġa kien hemm saċerdot iehor: Dun Mikiel Ellul li kien jiġi ziju ta' missieru. Patri Nard ha l-Ewwel Professjoni fi hdan l-Ordni Dumnikan biex sar dak li llum insejhulu *Brother*, nhar il-25 ta' Novembru 1951, 60 sena ilu, nhar il-Festa tal-Qaddisa Lixandrina Santa Katarina VM, li hija waħda mill-erba' Patruni tal-Ordni msemmi. Hemmhekk ha l-isem ta' Patri Leonard. Fiż-żmien li qed insemmu kien Kappillan ta' Hal Kirkop, Mons. Mikiel Spiteri. Imbagħad fis-6 t'April



Franġisku Chircop ta' 13-il sena fl-1944 bhala Student tal-Liċeo.

1957 ġie ordnat saċerdot. Tul dawn is-snin kollha, huwa serva fil-Kunventi tar-Rabat u tal-Belt Valletta u kien jgħalliem is-suġġett tar-Reliġjon fuq livell ta' Edukazzjoni Sekondarja.

It-tagħlim kien dejjem għal qalb Patri Nard Chircop, u b'perseveranza kbira kompli javvanza 'l quddiem fl-istudji tiegħu. Ha l-Letterat fit-Teoloġija u wara siefer l-Amerika fejn studja l-Psikoloġija u għab il-*Masters* fl-1976. Dan wasslu biex beda jahdem bhala Psikoloġista fit-Tribunal taż-Żwieġ fi hdan il-Kurja Arċiveskovili ta' Malta, u għadu sa llum b'esperjenza kbira, jahdem fuq diversi każi.

Erba' snin ilu ċcelebra għeluq il-50 sena mill-Ordinazzjoni Saċerdotali tiegħu permezz ta' quddies ta' tifikira li saret l-ghada tal-Ghid il-Kbir, fil-Knisja Parrokkjali ta' rahal twelidu - Hal Kirkop. Illum Patri Nard, fl-età sabiha ta' 80 sena, għadu jagħtu s-servizz tiegħu fil-Parroċċa Dumnikana tal-Madonna tal-Portu Salvu l-Belt permezz tal-Quddies ta' kuljum fis-7am u anke jqarar. Permezz ta' din il-kitba nawgura *Ad Multos Annos* lil Patri Nard Chircop u niringrazzja lilu talli ġentilment laqagħni u pprovdiedi din l-informazzjoni u lill-qariba tiegħu Gulina Busuttil talli għadditilna r-ritratti li qed jidhru ma' dan l-artiklu.

Suor Ġuzeppa Debono

Salvina Debono twieldet minn Ġuzeppi u Vincenza nee Grech fil-5 ta' Settembru 1935. Hutha kienu Ġanni, Salvu, Margerita, Maria, Leli, Leonard, Karmnu u Ġuzeppi. Kienu joqogħdu fil-bidu ta' Triq San Leonardu biswit il-Knisja. Salvina hadet l-ewwel tagħlim tagħha fl-Iskola Primarja ta' Hal Kirkop u f'żoghżitha hasset il-vokazzjoni għall-hajja religjuża li wasslitha biex fl-età żgħira ta' 19-il sena inghaqdet mal-Kongregazzjoni tas-Sorijiet Ulied il-Qalb ta' Ġesù. Din il-Kongregazzjoni mwaqqfa minn Madre Maria Tereza Nuzzo, sentejn biss qabel, fl-1952, kienet ghadha kemm fethet kunvent f'Hal Kirkop li għadu sal-lum fil-Misrah. Il-wasla ta' dawn is-sorijiet twajba f'Hal Kirkop, kienet strumentali biex Salvina li mbagħad hadet l-isem ta' Suor Ġuzeppa, tagħzel din il-ghaqda religjuża biex tinghaqad magħha. Suor Ġuzeppa Debono dahlet Soru f' Settembru 1954,



Suor Ġuzeppa Debono - 57 sena fil-Kongregazzjoni tas-Sorijiet Ulied il-Qalb ta' Ġesù.



Mix-xellug għal-lemin: Margerita Debono u oħtha Suor Ġużeppa flimkien mal-kuġini tagħhom Doris u Ċikka Grech f'itratt li ttiehed f'tit taż-żmien wara li dahlet soru.

fiż-żmien li r-rahall kien immexxi mill-Kappillan Dun Pawl Farrugia. Hija dlonk giet mitluba biex issiefer l-Italja biex twettaq hidma pastorali fost is-seminaristi f'Monza, qrib Milan. Hemmhekk damet 15-il sena u matul das-snin żaret Malta darbtejn biex tinghaqad lura mal-familja għal f'tit granet. Darba minnhom giet għall-Festa ta' San Ġużepp. Il-Festa ta' dal-Kbir Patrijarka hija marbuta mill-qrib mal-familja ta' Suor Ġużeppa. Ommha Ċensa u zijietha Rosaria u Duminka kienu qaddejja tal-Kappillan ix-Xih Dun Ġużepp Barbara D.D., filwaqt li aktar tard żewġ hutha Salvu u Ġużeppi servew bhala Presidenti tas-Socjetà Ġużeppina. Suor Ġużeppa giet lura Malta mill-Italja fl-1969 u serviet fil-kunventi taż-Żurrieq, Żejtun, l-Imnsida u l-Marsa. F'tit tas-snin ilu, flimkien ma' sorijiet oħra, hija ċcelebrat aktar minn 50 sena ta' hidma permezz ta' quddies ta' ringrazzjament iċcelebrata mill-Arcisqof Pawlu Cremona. Illum il-gurnata Suor Ġużeppa Debono fl-età sabiha ta' 77 sena, hija residenti fil-Kunvent ta' Birkirkara.



Ritratt ta' Suor Ġużeppa li tinsab fuq il-lemin flimkien ma' sorijiet oħra u xi tfal li kienu jiehdu hsieb, f'tit taż-żmien qabel giet lura Malta mill-Italja